



Wiċċ Ħal Luqa u l-Inħawi Tiegħu Qabel il-Migġja tal-Kavallieri (Ca. 1480 - 1530)

Mario Cassar B.Ed (Hons), M.A. (Malt.)

Dun Ġuzepp Micallef jgħid li l-origini ta' Hal Luqa jista' jmur lura sak-seklu tlettax.¹ Madankollu, m'għandna ebda tagħrif konkret fuq ir-raħal qabel il-bidu tas-seklu hmistax. Fil-fatt, Hal Luqa jissemma għall-ewwel darba fil-Lista tad-Dejma tal-1419/20.² F'din il-lista jidher l-ismijiet ta' 27 raġel min Hal Luqa u Hal Farruġ li kienu obbligati jagħtu servizz fil-milizja nazzjonali. Din il-lista tindika b'mod ċar li Hal Farruġ kien meqjus bażikament bhala appendiċi ta' Hal Luqa.

Min-naha l-oħra, l-ewwel attestazzjoni notarili tidher li hi dik tal-1467 (*il gereni, galca in contrata casalis Luca*) u tinsab fir-reġistri tan-Nutar Paulo Bonello.³ Fid-dokumenti medjevali, fil-fatt, Hal Luqa jissegħha *casali(s) luca* jew rarament *rahal luca*.⁴ L-eqdem mappa ta' Malta li turi lil Hal Luqa hi dik ta' Antonio Lafreri, ippubblikata f'Ruma fl-1551, jiġifieri meta l-Ordni ta' San Ġwann kien ilu hawn 21 sena. F'dan id-dokument kartografiku, ir-raħal jidher sempliċement bl-isem *Luca*.⁵

Bhall-irhula lokali kollha tal-kampanja fil-Medju Evu, Hal Luqa ma kien xejn għajr konglomerazzjoni ta' rziezet modesti, djar foqra, u kappelli rustiċi. Niesu kienu kważi kollha bdiewa jew rahhala. Kien żmien ta' għu u tbatija. Dan kien dovut prinċipalment għal tliet raġunijiet: l-attakki kontinwi tal-furbani Misilmin, in-nuqqas ta' ilma li kien jgħakkes ir-raba', u l-mard epidemiku bhall-pesta u l-iskarlatina. Il-popolazzjoni ċkejna tal-gżira (u tar-raħal) ma setgħetx tiehu r-ruh f'dawn il-kundizzjonijiet miżerabbli. F'dan il-perjodu, Hal Luqa kien għadu jagħmel parti mill-parroċċa ta' Santa Marija ta' Birmiftuh, li kienet thaddan ukoll il-Gudja, Hal Tarxien, Hal Kirkop, Hal Safi, L-Imqabba, u Hal Farruġ.

F'kitba tal-2007, il-Professor Wettinger kien argumenta li, minkejja n-nuqqas ta' informazzjoni topografika li għandna fuq Malta ta' qabel il-Kavallieri, xorta jeżisti materjal biżżejjed "biex inkunu nafu kważi kulma rridu fuq suret artna".⁶ Bhalma għamel Wettinger, jien sa nuża it-tagħrif mislut mit-toponimi (l-ismijiet tal-postijiet) tal-inħawi ta' Hal Luqa sabiex nagħti hjiel dwar is-sura ta' din il-lokalità qabel l-1530. Il-parti l-kbira tat-tagħrif hu mehud mill-atti notarili medjevali, partikolarment dawk tan-Nutar Consalvo Canchur.⁷ Id-dati li jidher hdejn it-toponimi juru l-eqdem attestazzjoni; għaldaqstant, l-imkejjen kollha imsemmija f'dan l-artiklu setgħu kienu ilhom jeżistu minn hafna snin qabel.

Fil-bidu, Hal Luqa jien qisu maqsum fi tnejn: il-parti ta' fejn illum hemm il-knisja parrokkjali u n-naha ta' Wied il-Knejjes; madankollu, nafu fiż-żgur li wara s-seklu erbatax dawn iż-żewġ xaqlibiet kienu diġà meqjusa bhala entità waħda.⁸ Minn Wied il-Knejjes,

wiehed seta' jaqbad it-triq lejn Hal Farruġ u jibqa' sejjer lejn Hal Qormi, Haż-Żebbuġ, u l-Imdina.

L-ewwel komunità ta' rziezet fir-rahall faqqset appuntu f'Wied il-Knejjes. L-eqdem attestazzjoni ghal dan il-lok tinsab fl-atti notarili ta' Consalvo Canchur (*gued ilkjneys*, 1499).⁹ F'dokumenti medjevali ohra, din iż-żona tidher ukoll bl-isem *Tal-Knejjes (contrata talkneys*, 1522). F'dawn l-inhawwi, maż-żmien, inbnew tliet knejjes żghar -- ta' Santa Marija tal-Ibwar, ta' San Nikola, u tat-Twelid tal-Madonna. L-ewwel wahda kienet tinsab sewwasew fejn illum hemm iċ-ċimiterju ta' Wied il-Knejjes. Fil-qrib kien hemm l-ghalqa maghrufa bhala *Tal-Fundug* (1501). Iż-żewġ knejjes l-ohra kienu jmissu ma' xulxin qrib ghalqa msejha *Tal-Andar*. Din aktarx kienet l-istess wahda maghrufa bhala *L-Andar tal-Wied* (1522). Ghelieqi ohra fl-inhawwi ta' Wied il-Knejjes kienu *L-Gherien* (1467),¹⁰ *Il-Blejgat* (1499), *L-Għamieri* [?] (1520), u *Tal-Herba* (1523).

Ftit 'il boghod, fit-triq li taghti għal Hal Farruġ, imbaghad, kien hemm il-knisja ta' San Tumas. F'Hal Farruġ stess, fuq ix-xaqliba ta' Hal Luqa, kont issib l-ghalqa *Tal-Gdus* (1501). Bejn Wied il-Knejjes u l-Ingieret kien hemm ghalqa maghrufa bhala *Tal-Ġabbar* (1522).

Dun Ġużepp Micallef isostni li l-ewwel knisja ta' Sant'Andrija f'Hal Luqa nbriet bejn l-1532 u l-1546, u li l-iżjed snin probabbli huma l-1539--42.¹¹ Madankollu, fir-registri tan-Nutar Sabbara naqraw li fl-1497 inxtrat dar f'Hal Luqa li magħha kellha ghalqa fil-vicinanza tal-Knisja ta' Sant'Andrija.¹² Din il-biċċa informazzjoni tassew siewja tagħtina x'nifhmu li fil-fatt id-data hi aktar bikrija. Jista' jkun li l-knisja li nbriet minn Dun Blasio Grima u Dun Ġorġ Farrugia fis-seklu sittax telgħet minflok il-qadima, imma dan is-suġġett ċertament jixxaqlu aktar sħarriġ.

Madwar il-knisja ta' Sant'Andrija kien hemm il-knejjes ta' San Ġiljan, Sant'Anton Abbati, u tal-Viżitazzjoni tal-Madonna. Ta' San Ġiljan kienet tinsab fejn illum hemm il-kappellun tar-Rużarju (fuq ix-xaqliba ta' Triq id-9 ta' April), filwaqt li tal-Viżitazzjoni kienet tinsab fejn illum hemm il-kappellun tal-Agunija (fuq ix-xaqliba ta' Misrah il-Knisja). Ftit 'il boghod, f'post imwarraġ, kien hemm knisja ohra ddedikata lil San Nikola, filwaqt li fit-triq li taghti għal Wied il-Knejjes kien hemm imissu ma' xulxin il-knejjes ta' Santa Marija tal-Ftajar u ohra tat-Twelid tal-Madonna. Għal xi żmien, din tal-aħħar kienet maghrufa bhala *Ta' Buttigieg* għax inbriet minn ċertu Bartolmeo Buttigieg fl-aħħar tletin sena tas-seklu hmistax.¹³ Ta' San Ġiljan, ta' Sant'Anton Abbati, u t-tnejn ta' ta' San Nikola nbnew matul is-seklu erbatax jew fil-bidu tas-seklu hmistax. It-tliet qaddisin kienu meqjuma hafna fil-Knisja tal-Lvant u aktrax jixhdu l-influwenza reliġjuża tar-rit Grieg. Il-knisja tal-Viżitazzjoni u l-knejjes l-ohra ddedikati lill-Madonna telghu fis-seklu hmistax meta beda jixxered sew il-kult Marjan.¹⁴

Bhal fi rħula ohra, il-parti l-kbira tad-djar f'Hal Luqa kienu b'sular wiehed. F'komunità essenzjalment agrikola ma setax kien hemm xi luṡṡu partikulari; anzi, wiehed jimmaġina residenzi sempliċi, mġħammra b'mod mill-aktar bażiku. Id-dar mixtrija fl-1497 kellha bitha u forn. Dar ohra, maghrufa bhala *Ta' Xuri* (1515), kellha bitha u kċina. Id-djar, fil-fatt, aktarx kien ikollhom bitha għalihom, apparti bir jew ċisterna tal-ilma. Ir-residenzi privati u l-irziezet ma kinux mibnija b'xi regola partikolari; aktarx kienu jitilghu bl-addoċċ, mingħajr wisq kas ta' żvilupp ipjanat.

It-toroq kienu primittivi, mimlija trab fis-sajf u tajn fi-xitwa. Ghadd ta' mogħdijiet kienu jserrpu fil-kampanja biex jgħaqqdu l-ghelieqi u l-irziezet pjuttost distakkati minn xulxin. Fit-triq li minn Hal Luqa tagħti għall-fewdu tal-Marsa kien hemm ġiebjta tal-

ilma maghrufa bhala *Bir il-Wiesa*’; din tissemma għall-ewwel darba fl-1507.¹⁵ *Il-Misraħ* jissemma għall-ewwel darba fl-1521. Fil-Medju Evu, il-kelma ‘misraħ’ ma kinitx tisser eżattament ‘pjazza’ kif nafuha illum. Kien proprjament wesgha art watja fejn in-nies tarrahal kienu johorġu jistrieħu, kultant anki bil-bhejjem tagħhom -- dak li bl-Ingliż jghidulu *village green*.

Fuq ix-xaqliba ta’ Santa Luċija u Hal Tarxien kien hemm Hal Fuqani li jissemma għall-ewwel darba fl-1496. Dan l-irhajjel kien jiġi sewwasew fejn illum hemm il-knisja ta’ San Ġakbu. F’dawn l-inhawwi kien hemm Wied Bundara li fih kont issib il-qasam ta’ *Ġnien Arnaw* (1495).¹⁶ Kienu jirreferu għalih bhala ‘ir-Rahal ta’ Fuq’ biex jiddistingwuh mir-‘Rahal t’Isfel’ maghruf appuntu bhala Hal Saflieni. Dan l-irhajjel jissemma għall-ewwel darba, flimkien ma’ Hal Gallun, fil-Lista tad-Dejma tal-1419/20. F’dawn l-inhawwi, fiż-żmien li qed nitkellmu fuqu, kien hemm il-knisja originali ta’ San Ġakbu (mhux dik tal-lum).

Fil-limiti ta’ Hal Luqa kien hemm medda ta’ art agrikola maghrufa bhala *Ta’ Rożella* (1515). Qasam iehor kien dak *Tal-Qirew* (1507) li fih kien hemm l-għalqa jisimha *Il-Qirew il-Fuqani* (1524) u tnejn ohra żgħar jisimhom *Il-Qirewwiet* (1482). Żgur li kien hemm żona maghrufa bhala *Il-Ġnien* tant li kien hemm għalqa msemmija *Ta’ Bieb il-Ġnien* (1514) u ohra *Ta’ Taħt il-Ġnien* (1538).¹⁷

Fil-wirt tal-familja Lhudija Mehyr, imfassal fl-1487, tissemma roqgħa art f’Hal Luqa maghrufa bhala *Tal-Lampa*.¹⁸ L-għelieqi bl-isem *Ta’ Farmusa* (1501) u *Taċ-Ċawla* (1506) kienu proprjetà tal-familja Zammit.

Biċċet raba’ u għelieqi ohra f’Hal Luqa jew fl-inhawwi tiegħu kienu: *Tal-Għar* (1499), *Ta’ Battala* (1502), *L-Andar tad-Dukkiena* (1505), *Taċ-Ċaġħak* (1512), *Haġar Mitqub* (1512), *Ta’ Firlizza* (1514),¹⁹ *Tal-Qtates* (1515), *Il-Hbejjel tal-Blejqtat* (1517), *Tal-Filfel* [jew *Ta’ Felfel*] (1522), *Ta’ Bigeni* (1522), *Tal-Merqad* (1525), *Ta’ Sinduwa* (1528). Kien hemm ukoll tliet għelieqi maghrufin bhala *Tal-Għassies* (1512), u tlieta ohra bl-isem *Rqajja’ l-Għaram ta’ Kastillna* (1515).²⁰

Għelieqi ohra attestati fl-atti notarili immedjatament wara l-1530 għandhom jissemmew ukoll għax żgur li kienu diġà jeżistu qabel il-miġja tal-Ordni. Fosthom nistgħu ninkludu: *Ta’ Sillani* (1533), *L-Andar tal-Għassies* (1534), *Il-Bur tal-Qtates* (1534), *Tal-Fies* (1538), *Il-Wilġa ta’ Bonanno* (1538),²¹ u *Ta’ Bello* (1540).

Kien hemm art agrikola li kienet proprjetà tal-Knisja; perezempju, il-benefiċċji *Ta’ Bunixeb* (1524)²² u *Ta’ Bur Ġulad* (1526). Tissemma ukoll prebenda tal-Katidral maghrufa bhala *De La Vagna* bejn Hal Luqa u Birmiftuh; din tissemma għall-ewwel darba fir-*Rollo di Mello* tal-1436. L-għalqa *Ta’ San Ġiljan* (1500) żgur li kienet tipprovdi r-renti għall-muntenzjoni tal-Knisja ta’ San Ġiljan.

L-għelieqi u l-oqsma agrikoli, fil-parti l-kbira tal-każi, kienu jieħdu isimhom mill-isem (eż. *Ta’ Ġulad* = *Gulija*, *Ta’ Rożella*, *Ta’ Bunixeb*, isem Gharbi), il-kunjom (eż. *Ta’ Bigeni*, *Ta’ Bonanno*, *Ta’ Bello*), jew il-laqam (eż. *Ta’ Sinduwa*, *Tal-Fies*, *Tal-Filfel*) tas-sid originali. Minn dawn l-ismijiet nistgħu nobsru li xi raba’ kien proprjetà tal-istess sid. Dan jista’ jkun il-każ ta’ *Tal-Għassies* u *L-Andar tal-Għassies* kif ukoll ta’ *Tal-Qtates* u *Il-Bur tal-Qtates*.

It-toponimija tista’ tixhed li f’Hal Luqa kien hawn xi fdalijiet preistoriċi. Perezempju, l-isem tal-għalqa *Haġar Mitqub* jissuġġerixxi megalit, filwat li l-isem *Tal-Herba* (Wied il-Knejjes) jista’ jimplika rovini ta’ interess arkeologiku. Dan ukoll huwa suġġett ta’ min jindagħ aktar fil-fond.

Nota

Ghat-tifsir tat-toponimi kollha msemmija fl-artiklu, ara Mario Cassar, 'Toponimi Halluqin f'Dokumenti Antiki, ca. 1480--1600', *Festa Titulari ta' Sant'Andrija 2004*, Malta: Ghaqda Mużikali Sant'Andrija Luqa, pp. 139--51. Ix-xoghol preżenti żgur ma setax jinkiteb jekk mhux b'referenza kontinwa ghax-xoghol indispensabbli ta' Godfrey Wettinger, *Place-names of the Maltese Islands, ca. 1300--1800*, Malta: PEG, 2000.

Dan l-artiklu jikkumplimenta artiklu iehor li jiena ktibt fil-ktejjeb tal-festa tas-Socjetà Filarmonika L-Unjoni ta' Hal Luqa (2009) bl-isem 'Il-Halluqin lejn l-Ahhar tal-Medju Evu (ca. 1480--1530)'. Flimkien, dawn iż-żewġ artikli għandhom iservu bhala introduzzjoni elementari għall-istudju tal-istorja ta' Hal Luqa fiż-Żmien Nofsani Tardiv.

Riferenzi:

- ¹ Joseph Micallef, *Hal Luqa: Niesha u Ġrajjietha*, Malta, 1975, p. 1.
- ² Arkivju tal-Mużew tal-Katidral tal-Imdina, Misc. ms. 437/3, f. 22r. Ara wkoll Godfrey Wettinger, 'The Militia List of 1419--20. A New Starting Point for the Study of Malta's Population', *Melita Historica*, vol. v, no. 2 (1969), p. 97.
- ³ Not. P. Bonello, Arkivji Notarili, Valletta (= ANV), ms 588, f. 24v (9.x.1467).
- ⁴ Ara, pereżempju, noti 16 u 18.
- ⁵ Ara Mario Cassar, 'Isem Hal Luqa f'Mapep Antiki tas-Seklu Sittax', *Festa Titulari ta' Sant'Andrija 2007*, Malta: Ghaqda Mużikali Sant'Andrija Luqa, 2007, p. 117.
- ⁶ Godfrey Wettinger, 'Wiċċ Malta Qabel Ma Ġie l-Ordni', *Il-Malti*, vol. lxxix (2007), p. 177.
- ⁷ Nutara ohra kkunsultati jinkludu Jacobo Sabbara, Giorgio Buttigieg, u Gerolamo Cumbo. Hemm ukoll xi referenzi misjuba fl-arkivji tal-Katidral tal-Imdina.
- ⁸ Micallef, p. 2.
- ⁹ Not. C. Canchur, ANV, R 140/1, f. 3 (13.vi.1499).
- ¹⁰ Din l-ghalqa xtraha l-Kanonku Cataldo Tabuni minghand Agustinus Hellul. Ara Not. P. Bonello, ANV, ms 588, f. 24v (9.x.1467).
- ¹¹ Micallef, p. 18.
- ¹² Not. J. Zabbara, ANV, R 494/2, f. 4 (23.i.1497).
- ¹³ Micallef, p. 33. Fl-1507, din il-knisja kien jiehū hsiebha neputih, Luca Buttigieg.
- ¹⁴ Micallef, p. 31. Il-knejjes kollha jissemmew fil-Viżta Pastoral ta' Mons. Dusina fl-1575. Ara wkoll Micallef, pp. 30--34.
- ¹⁵ Nafu li sal-1608 il-Haluqin kienu jinżlu jahslu l-hwejjeġ fl-ghajn tal-Marsa. Jekk din kinitx l-istess ġiebjha haġa ohra.
- ¹⁶ Dan il-qasam (*territorium vocatum de Ginen Arnau situm in contrata Rahal Luca*) kien ta' Don Michele Falzon imma fl-1495 kriegħ lil Vincenzo Azzopardi. Ara Not. J. Zabbara, ANV, R494/1, f.3 (10.vii.1495).
- ¹⁷ Sal-lum ghadna nirreferu għall-inhawi ta' Triq San Ġorġ bhala 'Ta' Taht il-Ġnien', imma ma nistghux inkunu ċerti jekk il-postijiet jikkorrispondux.
- ¹⁸ Not. J. Zabbara, ANV, R494/1, f.74v (9.iii.1487): *pecia terrarum ... in contrata Rahal Luca vocata ta lampa*.
- ¹⁹ Sal-1524, din l-ghalqa kienet proprjetà ta' Paulus Vella; wara bieghha flimkien ma' raba' iehor. Ara Not. C. Canchur, ANV, R 140/10, f.167v (16.i.1524).
- ²⁰ Wettinger jiffa' l-ghalqa *Tač-Ċawla* f'Hal Ghaxaq, waqt li jiffa' dik *Ta' Farmusa* f'Tal-Brolli; madankollu, f'xi dokumenti jidhru li kienu f'Hal Luqa.
- ²¹ Il-kunjom *Bonanno* jidher f'Hal Luqa kemm fil-Lista tad-Dejma (ca. 1419/20) kif ukoll fil-Lista tal-*Angara* (c. 1485).
- ²² Il-benefiċċju *Ta' Bunixeb* sewwasew jissemma għall-ewwel darba fl-1436; imma ma nistghux inkunu ċerti li r-referenza hi għall-art f'Hal Luqa billi anki f'Hal Millieri u l-Imqabba kien hemm raba' bl-istess isem. Forsi l-qasam tant kien kbir li kien jinfirex fuq it-tliet inhawi.